

تصوف..... منشاء شریعت کی تکمیل

طاہر رضا بخاری*

تصوف کیا ہے؟ کیا یہ شریعتِ اسلامی کے مخالف و متوازن دین کا نام ہے؟ یا یہ منشاء شریعت کی تکمیل کا نام ہے؟ قطع نظر اس بحث کے کہ تصوف کا مادہ اشتقاق ”الصوف“ ہے یا ”الصفو“، ”الصف“ ہے یا ”الصفاء“، یا اصحابِ صفہ رضی اللہ عنہم سے منسوب ہو کر تصوف بنا ہے یا پھر یونانی لفظ ”تھیاسونی“ کی تعریب ہے، دیکھنا یہ ہے کہ شریعت کے جو مقاصد ہیں کیا تصوف ان مقاصد کے حصول میں سید راہ بنتا ہے یا مدد و معاون ثابت ہوتا ہے؟ سب سے پہلے شریعت کے مقاصد کا تعین کرنا ہوگا تاکہ یہ دیکھا جاسکے کہ صوفیاء کرام رحمہم اللہ کی تعلیمات ”منشاء شریعت“ کی تکمیل و تعمیل میں کیا کردار ادا کرتی ہیں؟

انبیاء کرام صلی اللہ علیہم و آلہم و سلم کی بعثت کا مقصد اور غرض و غایت صرف یہ نہیں ہوتی کہ وہ اپنی قوم کو زندگی گزارنے کے لیے ”اصول و ضوابط اور قواعد و قوانین“ پر مشتمل کوئی نظام حیات دے جائیں، بلکہ ان کی بعثت کی غرض میں یہ بھی شامل ہوتا ہے کہ وہ لوگوں کو رذائل سے بچا کر اخلاقِ عالیہ سے آراستہ کریں، دلوں کو گناہوں کی آلائشوں سے پاک صاف کریں، بد عملیوں کے داغ و دھبوں کو مٹادیں اور نفوس کا تزکیہ کریں۔ ارشادِ باری تعالیٰ ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ﴾ (۱)

"بلاشکہ اللہ تعالیٰ کا مؤمنین پر یہ احسان ہے کہ اُس نے انہی میں سے ان میں ایک رسول بھیجا جو ان پر اس کی آیات پڑھ کر سناتا ہے، ان کے نفوس کا تزکیہ کرتا ہے اور انہیں کتاب و حکمت کی تعلیم دیتا ہے۔"

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ﴾ (۲)

"اسی (اللہ) نے ان پڑھوں کے درمیان ان ہی میں سے ایک رسول بھیجا جو ان پر اس کی آیتیں پڑھتا ہے، انہیں پاکیزہ کرتا ہے اور انہیں کتاب و حکمت کی تعلیم دیتا ہے۔"

ان آیات کی رُو سے درج ذیل چار امور بعثتِ انبیاء کا مقصد و مطلوب قرار پائے:

- | | |
|---------------|----------------|
| ۱۔ تلاوت آیات | ۲۔ تزکیہ نفس |
| ۳۔ تعلیم کتاب | ۴۔ تعلیم حکمت۔ |

اس سے واضح ہوتا ہے کہ انبیاء کرام علیہم السلام ”مخلوقِ خدا“ کو جہاں اعمالِ ظاہریہ کی تلقین کرتے تھے وہاں نفوس کا تزکیہ اور قلوب کا تصفیہ بھی فرمایا کرتے تھے۔ یہی نفس کا تزکیہ تصوف کا مطلق نظر اور اس کے بنیادی مقاصد

میں سے ایک اہم مقصد ہے۔ اس سے معلوم ہوا کہ شریعت اور تصوف کے درمیان کسی قسم کا تخالف یا تضاد نہیں ہے، بلکہ تمام صوفیاء کرام رحمہم اللہ نے اس بات کی صراحت کی ہے کہ تکمیل شریعت ہی کا نام تصوف و طریقت ہے۔ اتباع رسول اللہ ﷺ جب تک محض ظواہر تک محدود رہے تو اس کا نام دین و شریعت ہے اور جب قلب و باطن بھی نورانیت رسول ﷺ سے منور ہو جائے تو یہ تصوف و طریقت ہے۔ اس کو ایک مثال سے سمجھئے کہ کوئی شخص اگر کتب حدیث و فقہ میں درج قواعد کے مطابق نماز پڑھ لے تو شریعت کی رُو سے اس کی نماز مکمل ہوگی، مگر تصوف اس پر اکتفا نہیں کرتا، بلکہ وہ اس بات پر اصرار کرتا ہے کہ نماز میں جس طرح چہرہ کعبہ کی طرف متوجہ رہا ہے اسی طرح دل بھی رب کعبہ کی جانب متوجہ رہے، جس طرح جسم حالت نماز میں ظاہری نجاستوں سے پاک رہا اسی طرح روح بھی باطنی آلائشوں سے پاک رہے، جتنا لباس کا پاکیزہ ہونا ضروری ہے اتنا ہی دل کا بھی تمام خیالات دنیا سے پاک و صاف ہونا لازم ہے۔ اب آپ فیصلہ کیجئے کہ کیا یہ اصرار شریعت کے عمل کے مخالف ہے یا شریعت کے منشا کی تکمیل ہو رہی ہے؟ حقیقت یہ ہے کہ یہی تصوف ہی دین کی حقیقی روح ہے۔ صحیح بخاری میں ایک حدیث مبارکہ ہے کہ حضرت جبرئیل علیہ السلام انسانی شکل میں حضور ﷺ کی خدمت میں حاضر ہوئے اور آپ ﷺ سے ایمان، اسلام اور احسان کے بارے میں دریافت کیا۔ ایمان و اسلام کا تعلق تو انسان کے عقیدہ و عمل سے ہے، مگر ان دونوں سے ماوراء ایک چیز ”احسان“ بھی ہے اور احسان یہ ہے:

”أَنْ تَعْبُدَ اللَّهَ كَأَنَّكَ تَرَاهُ، فَإِنْ لَمْ تَكُنْ تَرَاهُ فَإِنَّهُ يَرَاكَ.“ (۳)

”تو خدا کی عبادت اس طرح کرے کہ گویا خدا کو دیکھ رہا ہے، پس اگر خدا کو نہیں دیکھ رہا تو خدا تجھے

دیکھ رہا ہے۔“

شاہ ولی اللہ محدث دہلوی رحمہ اللہ اس ”احسان“ کو سلوک و تصوف اور طریقت کا نام دیتے ہیں۔

تصوف کی اصطلاح اگرچہ بعد میں رواج پذیر ہوئی مگر یہ تصوف قرآن و سنت سے کسی الگ چیز کا نام نہیں بلکہ بالکل یہ قرآن و سنت سے ماخوذ ہے اور اکابر صوفیاء کرام رحمہم اللہ نے ہمیشہ ہی اس بات کی تاکید کی ہے کہ شاہراہ شریعت سے ہٹ کر کسی اور راہ پر چلنے سے خدا رسیدگی ممکن نہیں ہے، زندگی جس قدر اللہ تعالیٰ کے احکامات کے موافق اور رسول اللہ ﷺ کی تعلیمات کے مطابق ہوگی اسی قدر ولایت کا سفر آسان ہوگا۔

طبقة صوفیاء کے سرخیل حضرت شیخ عبدالقادر جیلانی رحمہ اللہ ”فتوح الغیب“ میں فرماتے ہیں:

”لَا بُدَّ لِكُلِّ مُؤْمِنٍ فِي سَائِرِ أَحْوَالِهِ مِنْ ثَلَاثَةِ أَشْيَاءَ: أَمْرٍ يَمْتَثِلُهُ وَنَهْيٍ يَجْتَنِبُهُ، وَقَدْرٍ يُرْضَى بِهِ“ (۴)

”ہر مومن کے لیے تین چیزیں لازمی ہیں: اوامر الہی کی تعمیل کرتا رہے، منہیات سے بچتا رہے اور تقضا

و قدر پر راضی رہے.....“

اولیائے کرام و صوفیائے عظام رحمہم اللہ کی تعلیمات یہ رہی ہیں کہ قرآن و سنت سے ذرا بھی انحراف جائز نہیں

ہے، سلوک و طریقت کے تمام منازل اتباع سنت ہی سے طے کیے جاسکتے ہیں۔ حضرت شیخ عبدالقادر جیلانی رحمۃ اللہ علیہ ایک دوسرے مقام پر فرماتے ہیں:

”اتبعوا ولا تبندعوا، واطيعوا ولا تمرقوا و و تحذوا ولا تشرکوا۔“ (۵)

”سنت کی پیروی کرتے رہو اور راہ بدعت اختیار نہ کرو، اطاعت کرو اور دائرۃ اطاعت سے باہر نہ آؤ، مواحد بنو اور شرک کا ارتکاب نہ کرو۔“

”تقویٰ“ کا شریعتِ اسلامی میں جو مقام ہے اس سے ہر ذی شعور مسلمان بخوبی آگاہ ہے۔ اصحابِ تقویٰ ہی اللہ تعالیٰ کے پسندیدہ و مقرب بندے ہوتے ہیں۔ اسی تقویٰ اور اطاعتِ الہی کو راہبرانِ سلوک نے اپنا شعار بنایا۔ حضرت شیخ عبدالقادر جیلانی رحمۃ اللہ علیہ اپنی وفات سے قبل اپنے بڑے صاحبزادے شیخ سیف الدین عبدالوہاب رحمۃ اللہ علیہ کو یہ وصیت فرماتے ہیں:

”علیک بتقوی اللہ و اطاعتہ، ولا تحف أحدًا، ولا ترج احدًا و کل الحوائج الی اللہ ولا

تعتمد إلا علیہ و اطلبہا جمیعًا منہ و لا تتق بأحد سوی اللہ عزوجل“ (۶)

”خدا کے تقویٰ اور طاعت کو اپنے اوپر لازم رکھو، بجز خدا کے کسی سے خوف یا امید نہ رکھو، تمام حاجات کو خدا ہی کو سونپو اور اسی سے طلب کرتے رہو، سوائے خدا کے کسی پر اعتماد نہ رکھو۔“

صوفیاء کرام رحمہم اللہ کی تو تعریف ہی یہی ہے کہ وہ قرآن و سنت کا دامن ہمیشہ تھامے رکھتے ہیں اور اپنی عقلوں کو سنتِ رسول صلی اللہ علیہ وسلم کے فہم میں صرف کرتے ہوئے سنت کی پیروی میں ہر وقت کوشاں رہتے ہیں۔ شیخ عبدالواحد بن زید رحمۃ اللہ علیہ نے صوفیاء کی تعریف یوں کی ہے:

”القائمون بعقولہم علی فہم السنۃ و العاکفون علیہا بعقولہم۔“ (۷)

”اپنی عقلوں کو سنتِ رسول صلی اللہ علیہ وسلم پر صرف کرتے ہیں اور اپنے قلوب کو اس پر متوجہ رکھتے ہیں۔“

شیخ الشیوخ شہاب الدین سہروردی رحمۃ اللہ علیہ فرماتے ہیں:

”خلق پر تمام راستے مسدود کر دیے گئے ہیں سوائے اس کے کہ سنتِ نبوی صلی اللہ علیہ وسلم کے نقش قدم پر چلا

جائے، ہمارا سارا طریقہ کتابِ الہی اور سنتِ رسول صلی اللہ علیہ وسلم کا پابند ہے۔“ (۸)

جو شخص کلامِ الہی کے رموز سے واقف اور احادیثِ رسول صلی اللہ علیہ وسلم کا عالم نہ ہو اسے یہ حق حاصل نہیں ہے کہ وہ سلوک و طریقت میں قیادت سنبھالے۔ طبقہ صوفیاء کی سیادت صرف وہی شخص کر سکتا ہے جو احکامِ الہی و تعلیماتِ نبوی سے بخوبی آگاہ ہو۔ شیخ سہروردی رحمۃ اللہ علیہ فرماتے ہیں:

”جو شخص حافظِ کلامِ الہی و عالمِ احادیثِ رسول صلی اللہ علیہ وسلم نہیں، اس کی تقلید دربارہ طریقت درست نہیں،

اس لیے کہ ہمارے اس سارے علم (سلوک) کا ماخذ قرآن وحدیث ہے۔" (۹)

ہر دور میں ایک طبقہ ایسا رہا ہے جو شریعت و طریقت کے مابین تضاد وتباہن کا پروپیگنڈہ کرتا رہا ہے۔ اس پروپیگنڈہ سے بعض اہل علم بھی متاثر ہوئے بغیر نہ رہ سکے۔ قدیم وجدید صوفیائے کرام رحمہم اللہ کے ملفوظات اور ان کی بلند پایہ تصانیف کے عمیق مطالعہ سے یہ بات روز روشن کی طرح واضح ہوجاتی ہے کہ شریعت و طریقت میں تحالف وتضاد اور افضل ومفضول کی بحث تو کجا، ان میں کسی درجے کی تقسیم وتفریق کا شائبہ تک نہیں ملتا۔ شیخ عبدالحق محدث دہلوی رحمۃ اللہ علیہ شریعت و طریقت کے مابین فرق کرنے والوں کے بارے میں یوں رقم طراز ہیں:

"جو صوفی شریعت اور طریقت میں فرق کرے وہ صوفی نہیں ہے بلکہ فرقہ باطنیہ سے تعلق رکھتا

ہے۔" (۱۰)

شیخ موصوف ایک اور مقام پر شریعت و طریقت کے مابین اختلاف وتغایر کے نظریہ کی اس طرح تردید کرتے ہیں:

"یہ خیال بڑا ہی ناچختہ ہے کہ ہم طریق تصوف کو شریعت اور قرآن وسنت کے مخالف سمجھنے لگیں، حاشا وکلا ان دونوں چیزوں میں کوئی مغایرت یا اختلاف نہیں۔" (۱۱)

آپ مزید لکھتے ہیں:

"یہ لوگ (صوفیائے کرام) کتاب وسنت کے عامل تھے، شریعت و طریقت کی تمام ظاہری وباطنی حدود کا

احترام کرتے تھے، انہوں نے کبھی ظاہری اور باطنی شریعت میں تغافل یا تساہل سے کام نہیں لیا،" (۱۲)

موجودہ دور میں مستشرقین کے زیر تربیت پروان چڑھنے والا مستغریین کا گروہ تصوف وسلوک کے بارے میں عوام میں شکوک وشبہات پیدا کر رہا ہے، تصوف کے بارے میں ایسے نظریات پھیلا رہا ہے جن کا صوفیائے کرام رحمہم اللہ کی تعلیمات سے دور کا بھی واسطہ نہیں۔ صوفیائے کرام رحمہم اللہ کی کبھی بھی یہ تعلیمات نہیں رہیں کہ فرائض کو ترک کر کے سنتوں کی طرف توجہ کی جائے، سنن کو چھوڑ کر نوافل میں لگا جائے۔ صوفیائے کرام رحمہم اللہ ایسا فعل کرنے والے کو احمق اور گمراہ تصور کرتے ہیں۔ شیخ عبدالقادر جیلانی رحمۃ اللہ علیہ فرماتے ہیں:

ينبغي للمؤمن أن يشغل أولاً بالفرائض، فإذا فرغ منها اشتغل بالسنن، ثم يشتغل

بالنوافل والفضائل، فمن لم يفرغ من الفرائض فالاشتغال بالسنن حمقٌ ورعونَةٌ، فإن

اشتغل بالسنن والنوافل قبل الفرائض لم يُقبل منه وأهين. (۱۳)

"مومن کو چاہیے کہ سب سے پہلے فرائض پر متوجہ ہو، جب یہ ادا کر چکے تب سنتوں کو اختیار کرے، اس

کے بعد نوافل پر متوجہ ہو، جو شخص اپنے فرائض سے فارغ نہیں ہوا اس کے لیے سنتوں میں مشغول ہونا

حماقت ونادانی ہے، اس لیے کہ ادائے فرض سے قبل سنن ونوافل غیر مقبول رہیں گے اور جو شخص ایسا

عمل کرے گا خوار ہوگا۔"

صوفیائے کرام رحمہم اللہ کی کبھی بھی یہ تعلیمات نہیں رہیں کہ ظاہری شریعت کو چھوڑ کر صرف باطنی شریعت پر عمل پیرا ہوا جائے، نماز و روزہ کو چھوڑ کر صرف ذکر و اذکار اور چلہ کشی پر اکتفا کیا جائے، اگر کوئی نام نہاد صوفی ایسی بات کہتا اور ایسے خیالات و افکار کا حامل ہے تو اس کا جماعتِ صوفیاء سے کوئی تعلق نہیں، وہ فرقہٴ ضالہ میں سے ہے۔ حقیقی صوفیاء ایسے نام نہاد صوفیوں سے اپنی برأت کا اظہار کرتے ہیں۔ صوفیائے کرام رحمہم اللہ کی تعلیمات تو یہ ہیں کہ ظاہری اعمال اور باطنی افعال کا آپس میں تعلق ایسا ہے جیسے روح کا جسم سے تعلق ہے، ظاہری اعمال شریعت کہلائے جائیں گے اور باطنی اعمال تصوف۔ شیخ زروق رحمۃ اللہ علیہ فرماتے ہیں:

نسبة التصوف من الدين نسبة الروح من الجسد. (۱۴)

"تصوف کا دین میں مقام وہی ہے جو روح کا بدن میں ہوتا ہے۔"

تصوف و دین باہم لازم ملزوم ہیں، علامہ شامی رحمۃ اللہ علیہ فرماتے ہیں:

الطريقة و الشريعة متلازمان، لأن الطريق إلى الله لها ظاهرها و باطنها، فظاهرها الشريعة

و الطريقة، و باطنها الحقيقة. (۱۵)

"شریعت و طریقت باہم لازم ملزوم ہیں، کیونکہ اللہ کی طرف جانے والے راستے کا ایک ظاہری حصہ

ہے اور ایک باطنی، ظاہری حصہ شریعت و طریقت ہے اور باطنی حصہ حقیقت ہے۔"

شیخ الاسلام زکریا انصاری رحمۃ اللہ علیہ فرماتے ہیں:

الشريعة ظاهر الحقيقة و الحقيقة باطن الشريعة و هما متلازمان، لا يتم احدها إلا بالآخر (۱۶)

"شریعت ظاہر حقیقت ہے اور حقیقت شریعت کا باطن ہے اور وہ باہم لازم ملزوم ہیں، ان میں سے کوئی

دوسرے کے بغیر مکمل نہیں ہو سکتا۔"

امام ابوالقاسم قشیری رحمۃ اللہ علیہ فرماتے ہیں:

فكل شريعة غير مؤيدة بالحقيقة فغير مقبول، و كل حقيقة غير مقيدة بالشريعة فغير

محمصول. (۱۷)

"جس شریعت کو حقیقت کی مدد حاصل نہ ہو وہ غیر مقبول ہوتی ہے اور جو حقیقت شریعت سے مقید نہ ہو وہ

غیر حاصل رہتی ہے۔"

تعصب کی عینک اتار کر اگر انصاف اور نیک نیتی سے کتب تصوف کا مطالعہ کیا جائے تو یہ بات کھل کر سامنے

آتی ہے کہ اگر باب طریقت نے شرعی حدود سے کبھی تجاوز نہیں کیا، ان کے اعمال و احوال کا مصدر منبع شریعت مطہرہ ہی

ہے، انہوں نے شریعت میں کوئی ایسی چیز ایجاد نہیں کی کہ وہ مطعون خلاق ٹھہریں، تزکیہٴ نفس اور تصفیہٴ قلب احکام

شریعت کی پابندی کے بغیر ناممکن ہے، حضرت عثمان حیرى رضی اللہ عنہ اپنے بیٹے کو نصیحت کرتے ہیں:

"اے میرے بیٹے! ظاہر میں سنت کے خلاف کرنا باطن میں ریاکاری کی علامت ہے۔" (۱۸)

اسی طرح طریقت کی بنیاد بھی شریعت پر ہے، ایسی طریقت جس کی بنیاد شریعت پر نہ ہو اصحاب طریقت کے

نزدیک وہ مردود و باطل ہے۔

شیخ ابوسعید خراز رضی اللہ عنہ فرماتے ہیں:

"ہر وہ باطن (طریقت) جو ظاہر (شریعت) کے خلاف ہو باطل ہے۔" (۱۹)

اگرچہ یہ قول اس موضوع پر حرفِ آخر ہے، مگر صوفیاء کرام رحمہم اللہ تو پاسداری شریعت کا اس درجہ خیال رکھتے ہیں کہ جو شخص حدود شریعت کو نظر انداز کر کے طریقت کا مدعی ہو یا طریقت کی آڑ میں خود کو احکام شریعت سے مستثنیٰ قرار دیتا ہو، ایسے شخص کو ارباب تصوف صوفی و زاہد سمجھنا تو درکنار جہنم کا ایندھن تصور کرتے ہیں (۲۰)۔ تائید کے لیے شیخ ابو القاسم دمشقی رضی اللہ عنہ کی ایک روایت نقل کی جاتی ہے جو انہوں نے شیخ ابوعلی رودباری سے کی ہے:

"کسی شخص نے ابوعلی احمد سے ایک شخص سے متعلق پوچھا جو مزامیر سنتا ہے اور پھر کہتا ہے کہ یہ میرے

لیے جائز ہے، کیونکہ میں ایسے مقام پر پہنچ گیا ہوں کہ اب مجھ پر حالات کے اختلاف کا کچھ اثر نہیں

پڑتا، اس پر شیخ نے فرمایا: ہاں پہنچ تو چکا ہے مگر جہنم میں۔" (۲۱)

اس موجودہ دور میں بھی بعض ناعاقبت اندیش اور نام نہاد صوفیاء تصوف کا لبادہ اوڑھ کر اپنے آپ کو احکام شرعی کی بجا آوری سے مستثنیٰ قرار دیتے ہیں، ایسے لوگوں کی وجہ سے تصوف پر انگشت نمایاں ہوتی ہیں۔ حقیقی خانقاہوں کا فرض بنتا ہے کہ وہ ایسی گدیوں اور سجادہ نشینوں کے مکر و فریب سے پردہ اٹھائیں اور ان لوگوں کا حقیقی چہرہ عوام کے سامنے لائیں جو تصوف کو تجارت سمجھ کر اپنی تجوریاں بھر رہے ہیں اور ذاتی منفعت کے لیے غلط عقائد کا افشاء کر کے عوام کو گمراہ کر رہے ہیں۔

کیا انصاف کا تقاضا یہ ہے کہ بعض اہل علم کا قلم ان نام نہاد صوفیاء کی بدولت "تصوف حقیقی" کے خلاف زہر اُگلے، جبکہ "تصوف حقیقی" کوئی نیا مذہب نہیں بلکہ روح دین اور شریعت کی تکمیل ہے۔

شریعت و طریقت کے تلازم میں امام مالک بن انس رضی اللہ عنہ تو یہاں تک فرماتے ہیں:

من تفقہ ولم يتصوف فقد فسق، ومن تصوف ولم يتفقہ فقد تزندق، ومن جمع بينهما

فقد تحقق. (۲۲)

"جس نے علم فقہ حاصل کیا اور تصوف سے بے بہرہ رہا پس وہ فاسق ہوا، جس شخص نے تصوف کو اپنایا اور

فقہ کو نظر انداز کر دیا تو ایسا شخص زندیق ہوا۔ جس شخص نے ان دونوں کو جمع کیا پس اس نے حق کو پالیا۔"

حقیقت بھی ایسے ہی ہے جیسا کہ امام مالک رضی اللہ عنہ نے فرمایا، امام مالک رضی اللہ عنہ کے زمانے سے لے کر بہت بعد تک جو شخص جتنا بڑا عالم ہوتا اتنا ہی بڑا صوفی ہوتا، اسی طرح جو شخص جتنا بڑا صوفی ہوتا اتنا ہی بڑا عالم ہوتا۔ جاہ سلوک

پر چلنے سے قبل حصول علم لازمی و ضروری امر تھا۔ خانقاہ پر مدرسہ کا اطلاق اور مدرسہ پر خانقاہ کا اطلاق ہوتا تھا۔ جب سے خانقاہ و مدرسہ الگ ہوئے، جب سے اہل علم نے اپنے آپ کو خانقاہوں سے جدا کر لیا اور اہل سلوک نے اپنے ہاتھ سے دامن مدرسہ چھوڑ دیا تب سے عالم بغیر عمل کے اور صوفی بغیر علم کے کثرت کے ساتھ پائے جانے لگے، ایسے عالموں اور صوفیوں نے ذاتی منفعت و اغراض کے لیے فروغ جہالت اور افشائے بدعت کے لیے سرگرم ہو گئے۔ علم و سلوک کے نام پر لوگوں میں ایسے نظریات و افکار کی ترویج ہونے لگی جن کا شریعت و طریقت سے دور کا بھی واسطہ نہ تھا۔ اس صورتحال کو دیکھ کر کیا یہ قرین انصاف ہے کہ چند بد عقیدہ اور جاہل گدی نشینوں اور مسند خانقاہ پر متمکن چند افراد کی وجہ سے تصوف و سلوک میں کیڑے نکالنا شروع کر دیے جائیں۔ حق تو یہ ہے کہ تصوف کی ضرورت آج پہلے سے کہیں زیادہ ہے، ضرورت اس امر کی ہے کہ پھر سے مدرسہ و خانقاہ کے درمیان تعلق کو بحال کیا جائے اور ان کے درمیان حائل خلیج کو پاٹ دیا جائے، پھر سے خانقاہوں سے ”قال اللہ وقال الرسول“ کی صدائیں بلند ہوں اور علمی مراکز میں پھر سے ذکر و اذکار کی محفلیں سجے لگیں۔

سلسلہ بحث کو مزید آگے بڑھاتے ہوئے یہ دیکھتے ہیں کہ تصوف و سلوک کے مقاصد کیا ہیں؟ تصوف و سلوک کی غرض و غایت کیا ہے؟ راہ سلوک کی منازل طے کرنے سے انسان کو کیا فوائد حاصل ہوں گے؟ تصوف کی امہات کتب اور قدیم و جدید صوفیانہ افکار کے مطالعہ سے تصوف کے درج ذیل مقاصد معلوم ہوتے ہیں:

۱۔ تزکیہ نفس ۲۔ تصفیہ قلب ۳۔ معرفت ربانی۔

شریعت میں ان تینوں امور کی جواہریت و افادیت ہے اس سے ہر ذی شعور مسلمان آگاہ ہے، تزکیہ نفس کے بغیر کتاب و حکمت کی تعلیم مؤثر نہیں ہو سکتی اور تزکیہ نفس کا حصول راہ سلوک پر چلے بغیر ناممکن حد تک مشکل ہے۔ صوفی نہ صرف گناہوں کو ترک کرتا ہے بلکہ اس کی جڑوں تک کو تلاش کر کے دل کی اتھاہ گہرائیوں سے نکال باہر پھینکتا ہے۔ یہ کام آسان نہیں ہے، ہوس چھپ چھپ کر سینوں میں گھر بنانا چاہتی ہے، خواہشات بسا اوقات رذائل کو فضائل کی شکل میں پیش کرتی ہیں، لیکن ایک صوفی ایمان و اخلاص کے سہارے نفس و شیطان کے جال سے نکلنے کی کوشش کرتا ہے۔ اس راہ میں بڑی آزمائشوں سے گزرنا پڑتا ہے اور سخت ریاضت و جانفشانی سے کام لینا ہوتا ہے۔ اللہ کی حضوری و معیت کا تصور اس کے لیے مدد و معاون ثابت ہوتا ہے۔ یہی شریعت کا مقصود ہے کہ انسان کے دنیا میں رہتے ہوئے بھی اس کا سطح نظر آخرت ہو، وہ دنیا میں بھرپور زندگی گزارتے ہوئے اپنے دامن کو دنیاوی آلائشوں سے بچا کر راہ آخرت کا راہی ہو۔ یہی تصوف کا مطلوب و مقصود ہے۔

تصوف کی لغوی تحقیق میں چاہے جو موثکافیاں کی گئی ہوں اور صوفیاء کرام رحمہم اللہ کے تذکرے چاہے جس انداز سے لکھے گئے ہوں، حقیقت یہ ہے کہ اپنی روح اور مقصد کے اعتبار سے تصوف شریعت کے منشاء کے عین مطابق ہے۔ بہت ممکن ہے کہ تصوف کی طویل تاریخ میں کچھ قابل اعتراض باتیں مل جائیں اور بعض صوفیوں کے قول و فعل میں

اعتراض کی گنجائش نکل آئے، لیکن اکابر صوفیاء کرام رحمہم اللہ نے ہمیشہ اس بات کی تصریح کی ہے کہ تصوف کتاب و سنت ہی سے ماخوذ ہے اور طریقت شریعت ہی کی عملی شکل ہے۔ ان بزرگوں نے ہمیشہ اپنے پیروکاروں کو اس بات کی تلقین کی ہے کہ شرعی احکام کو نظر انداز کر کے کسی طرح بھی خدا رسیدگی ممکن نہیں ہے، ولایت اس وقت تک حاصل نہ ہوگی جب تک احکام الہی کی اتباع اور نبی کریم ﷺ کی پیروی نہ کی جائے۔

اس ضمن میں اس بات کا ذکر بھی ضروری معلوم ہوتا ہے کہ بعض متعصب اہل قلم نے تصوف کی تاریخ رقم کرتے ہوئے اس کے ڈانڈے یونانی تصوف، یہودی تصوف، عیسائی رہبانیت، چینی و جاپانی تصوف اور ہندو سادھوؤں سے ملانے کی جسارت کی ہے۔ حقیقت یہ ہے کہ اسلامی تصوف اور ان میں کوئی قدر مشترک نہیں ہے اور نہ ہی کسی قسم کی کوئی مماثلت موجود ہے۔ صوفیاء کرام رحمہم اللہ کی یہ تعلیمات ہرگز نہیں ہیں کہ جنگلوں میں زندگی بسر کی جائے، پتھروں پر بغیر بستر کے سویا جائے، زمین پر لیٹنے کی بجائے درختوں کے تنوں سے ٹیک لگا کر سویا جائے اور کپڑوں کی بجائے پتوں کا لباس بنایا جائے۔ یہ تعلیمات بدھ مت یا عیسائی راہبوں کی تو ہو سکتی ہیں اسلامی تصوف سے ان کا دور کا بھی واسطہ نہیں ہے۔ کسی قسم کی معمولی مماثلت کی وجہ سے اسلامی تصوف کو ان کے ساتھ ملانا اور اس کو اسلامی تصوف کا ماخذ و منبع قرار دینا کسی طرح بھی مناسب نہیں ہے۔ اسلامی تصوف کا ماخذ تو قرآن و سنت ہے، اس کی تاریخ ہی بعثت نبوی ﷺ سے شروع ہوتی ہے۔

عہد رسالت مآب اور دور صحابہ کرام رضی اللہ عنہم میں تعلیم و تزکیہ اور احسان و اخلاص کا یہی رنگ قائم رہا، صحابہ کرامؓ سبھی اس راہ پر گامزن تھے، رسول اکرم ﷺ کے فیض صحبت نے ان کے دل و دماغ کو اس قدر اور اتنا منور کر دیا تھا کہ ان کے سامنے باطل ٹھہر نہیں سکتا تھا۔ خلافت راشدہ کے بعد جب نظام حکومت خلافت سے ملوکیت کی طرف منتقل ہوا اور متاع دنیا مطمح نظر بننے لگی تو مسلم معاشرہ بھی اس سے متاثر ہوئے بغیر نہ رہ سکا۔ سلاطین و امراء کی دیکھا دیکھی ملت کے دوسرے طبقے بھی لذات دنیاوی کی طرف مائل ہونے لگے، کلمہ حق کہنا سر قلم کروانے کے مترادف تھا، اس زمانے میں دین کو بچانے اور اخلاص و احسان کی روح کو زندہ رکھنے کے لیے منظم کوشش کی ضرورت صلحائے امت کو محسوس ہوئی۔ یہیں سے تصوف کا باقاعدہ آغاز ایک منظم صورت میں نظر آتا ہے۔ صوفیاء کرام رحمہم اللہ کا واحد مقصد اصلاح امت تھا۔ تابعین اور تبع تابعین رضی اللہ عنہم کے دور میں بہت سے درد دل رکھنے والے افراد نے دنیاوی جاہ و منصب اور دولت و حشمت سے صرف نظر کر کے اپنی پوری زندگی لوگوں کے اصلاح احوال میں صرف کردی۔ یہیں سے صالحین و مصلحین کا ایک گروہ مصروف کار نظر آتا ہے۔ حضرت خواجہ حسن بصری رضی اللہ عنہ، حضرت سفیان ثوری رضی اللہ عنہ، حضرت اویس قرنی رضی اللہ عنہ، حضرت ابن سیرین رضی اللہ عنہ، حضرت ابوسعید خدری رضی اللہ عنہ، حضرت سعید ابن مسیب رضی اللہ عنہ، حضرت قاسم بن محمد رضی اللہ عنہ، حضرت جعفر صادق رضی اللہ عنہ اور ان کے ساتھیوں نے خاص طور سے اس اہم کام کی طرف توجہ کی۔ یہ اصحاب نہ صرف صوفیاء کرام رحمہم اللہ میں ایک بلند مقام رکھتے تھے بلکہ محدثین کرام کے ہاں بھی قابل حجت تھے۔ یہ اصحاب جتنے بڑے صوفی تھے،

اتنے بڑے ہی مفسر و محدث اور فقیہ بھی تھے۔ ان بزرگوں نے وقت کی سیاست سے اپنے دامن کو پورے طور سے بچایا۔ ترک دنیا حقیقی صوفیاء کا مقصد ہرگز نہ تھا، لیکن لوگوں کی اصلاح کے لیے ترک دنیا ناگزیر ہو گئی تھی، کیونکہ امراء و سلاطین کو اگر ذرا سا بھی شبہ ہو جاتا تو پھر کام کا کیا ذکر ہے، جان کی بھی خیر نہیں تھی۔ چنانچہ ہر طرح کی احتیاط کے باوجود بہت سے بزرگوں کو اپنی جان سے ہاتھ دھونا پڑا۔ یہ سلسلہ رشد و ہدایت آئندہ نسلوں میں بھی جاری رہا۔

بعد کے اولیاء کرام اور صوفیائے عظام رحمہم اللہ میں حضرت فضیل بن عیاض رضی اللہ عنہ، حضرت شفیق بلخی رضی اللہ عنہ، حضرت حبیب عجمی رضی اللہ عنہ، حضرت حاتم اصم رضی اللہ عنہ، حضرت بازید بسطامی رضی اللہ عنہ، حضرت ذوالنون مصری رضی اللہ عنہ، حضرت بشر حافی رضی اللہ عنہ، حضرت جنید بغدادی رضی اللہ عنہ، حضرت ابوبکر شبلی رضی اللہ عنہ، حضرت اسد محاسبی رضی اللہ عنہ، حضرت شیخ علی بھویری رضی اللہ عنہ، حضرت ابوالقاسم قشیری رضی اللہ عنہ، حضرت امام غزالی رضی اللہ عنہ، حضرت شیخ عبدالقادر جیلانی رضی اللہ عنہ، حضرت شیخ شہاب الدین سہروردی رضی اللہ عنہ، حضرت خواجہ بہاء الدین نقشبندی رضی اللہ عنہ، خواجہ عثمان ہارونی رضی اللہ عنہ، خواجہ عبدالواحد رضی اللہ عنہ، خواجہ معین الدین چشتی اجیری رضی اللہ عنہ اور دیگر اشخاص نے بندگانِ خدا کو راہِ حق دکھائی، تعلیم و تلقین سے لاکھوں انسانوں کے دلوں کا زنگ دور کیا اور ان کے قلوب کو نور و عرفان سے بھر دیا۔

برصغیر پاک و ہند میں بھی بہت سے نفوس قدسیہ پہنچے، ان کی بدولت فیضانِ حق کے چشمے جاری ہوئے۔ خواجہ معین الدین چشتی رضی اللہ عنہ، حضرت خواجہ قطب الدین گنج شکر رضی اللہ عنہ، حضرت شیخ فرید الدین گنج شکر رضی اللہ عنہ، حضرت خواجہ نظام الدین اولیاء رضی اللہ عنہ، شیخ بہاء الدین زکریا ملتانی رضی اللہ عنہ، خواجہ کلیم اللہ جہان آبادی رضی اللہ عنہ، حضرت خواجہ نصیر الدین چراغ دہلوی رضی اللہ عنہ، سید محمد کیسودراز رضی اللہ عنہ، مخدوم احمد یحییٰ منیری رضی اللہ عنہ، مخدوم شریف الدین احمد رضی اللہ عنہ، مخدوم جہانیاں جہاں گشت رضی اللہ عنہ، مخدوم جہانگیر اشرف رضی اللہ عنہ، شاہ مینا لکھنوی رضی اللہ عنہ، شاہ عبدالرزاق ہانسوی رضی اللہ عنہ، شیخ احمد سہندی مجدد الف ثانی رضی اللہ عنہ، مولانا فضل الرحمن گنج مراد آبادی رضی اللہ عنہ، حاجی امداد اللہ مہاجرکی رضی اللہ عنہ وغیرہ بے شمار بزرگانِ دین گزرے ہیں جن کے نام لیوا آج بھی باقی ہیں اور اپنے بزرگوں کی طرح رشد و ہدایت کے کام میں لگے ہوئے ہیں۔

ان تمام اکابر صوفیاء کرام رحمہم اللہ نے بار بار یہ تصریح کی ہے کہ کتاب و سنت سے سرموتجاوز کرنا درست نہیں ہے، قرآن و حدیث ہی علم کا سرچشمہ اور حقیقت کا معیار ہے، کسی حال میں بھی شریعت سے انحراف جائز نہیں ہے۔ شاہراہِ نبوت سے ہٹ کر ولایت کی منزل تک پہنچنا ناممکن ہے۔

حقیقت یہ ہے کہ تصوف جہاں مذہب کی روح، اخلاق کی جان اور ایمان کا کمال ہے وہاں اس کی اساس شریعتِ مطہرہ اور اس کا سرچشمہ قرآن و حدیث ہے۔ ضرورت اس امر کی ہے کہ صوفیا کرام کے صحیح احوال و افکار اور حیات و تعلیمات کو عام کیا جائے جس کے لئے امھات کتب جیسے اللمع فی التصوف از ابو نصر سراج رحمۃ اللہ علیہ (۳۷۸ھ)، التعرف لمذہب اہل التصوف از ابو بکر کلاباذی رحمۃ اللہ علیہ (۳۸۰-۹۰ھ)، قوت القلوب از ابو طالب المکی رحمۃ اللہ علیہ (۳۸۶ھ)، طبقات الصوفیہ از ابو عبدالرحمن السلمی رحمۃ اللہ علیہ (۴۱۲ھ)، حلیۃ الاولیاء از ابو نعیم الاصبہانی رحمۃ اللہ علیہ (۴۳۰ھ)، الرسالۃ القشیریہ از امام قشیری رحمۃ اللہ علیہ (۴۶۵ھ)، کشف المحجوب از علی بن عثمان بھویری رحمۃ اللہ علیہ (۴۷۰ھ) سے استفادہ کیا جائے۔ (۲۳)

حواشی وحوالہ جات

- ۱- آل عمران ۳: ۱۶۴۔
- ۲- الجمعه ۲۴: ۲۔
- ۳- بخاری، ابو عبد اللہ محمد بن اسماعیلؒ (م: ۲۵۶ھ)، جامع صحیح، کتاب الایمان، باب سؤال جبریل النبی ﷺ عن الإیمان والإسلام الخ، حدیث رقم ۴۷۔
- ۴- البیہقی، شیخ ابو محمد عبدالقادر، فتوح الغیب، مطبع الحنفی، ۱۲۷۲ھ، ص ۳-۴۔
- ۵- ایضاً، ص ۵۔
- ۶- ایضاً، ص ۱۱۹۔
- ۷- حضرت شہاب الدین سہروردی، عوارف المعارف، مترجم حضرت ننس بریلوی، پروگریسو بکس، اردو بازار لاہور، ستمبر ۱۹۴۸ء ص ۲۷۔
- ۸- شیخ ابوالقاسم قشیری، رسالہ قشیریہ، مترجم: ڈاکٹر پیر محمد حسن، ادارہ تحقیقات اسلامی اسلام آباد، ص ۱۹۔
- ۹- ایضاً۔
- ۱۰- یوسف سلیم چشتی، پروفیسر، اسلامی تصوف میں غیر اسلامی نظریات کی آمیزش، محمود اکیڈمی لاہور، ۱۹۹۷ء، ص ۴۸۔
- ۱۱- شیخ عبدالحق محدث دہلوی، مسرج، مترجم: پیرزادہ اقبال احمد فاروقی، مکتبہ نبویہ لاہور، ص ۶۰۔
- ۱۲- ایضاً، ص ۶۲۔
- ۱۳- فتوح الغیب، ص ۸۰۔
- ۱۴- الحسنی، احمد بن محمد بن عجیبہ، ایقظاظ الہمم فی شرح الحکم، دارالمعارف، البیروت (س۔ن) ج ۱، ص ۸۔
- ۱۵- علاؤ الدین مصطفیٰ، رد المحتار، مطبع مجتبیٰ، دہلی، ۱۳۳۱ھ، ج ۳، ص ۳۰۳۔
- ۱۶- مصطفیٰ العروسی، السید، نتائج الافکار القدسیة فی بیان معانی شرح الرسالة القشیریة لشیخ الاسلام زکریا الانصاری، جامع الدرویشیہ، دمشق، (س۔ن) ج ۲، ص ۹۳۔
- ۱۷- قشیری، امام ابوالقاسم عبدالکریم (م: ۴۶۵ھ)، الرسالة القشیریة، مکتبۃ المصطفیٰ البابی الحنفی، مصر، ط: ۲، ۱۳۷۹ھ/ ۱۹۵۹ء، ص ۴۶۔
- ۱۸- شیخ ابوالقاسم قشیری، رسالہ قشیریہ، مترجم: ڈاکٹر پیر محمد حسن، ادارہ تحقیقات اسلامی اسلام آباد، ص ۶۲۔
- ۱۹- رسالہ قشیریہ، ص ۶۳۔
- ۲۰- صاحبزادہ خورشید احمد گیلانی، روح تصوف، خورشید گیلانی ٹرسٹ لاہور، ص ۴۸۔
- ۲۱- شیخ یحییٰ منیری، مکتوبات صدی، مترجم: شاہ نجم الدین فردوسی، ص ۳۰۱۔
- ۲۲- ملا علی قاری، مرقاة المفاتیح فی شرح المشکوٰۃ المصابیح، ج ۱، ص ۲۵۶۔
- ۲۳- یوسف سلیم چشتی، تاریخ تصوف، دارالکتاب، لاہور، ۲۰۰۹ء، ص ۱۵۔